

پاکستان، جمہوریت اور محروم عوام کے سیاسی و انسانی حقوق کیلئے جدوجہد کرنے والوں کو غدار قرار دیا جانا ملک کی بڑی بد قسمتی ہے۔ الطاف حسین

گزشتہ دنوں حسین تھانی کو غدار کہا گیا اور اب عاصمہ جہانگیر اور کئی ایسے بڑے بڑے نام بھی غدار قرار

دیئے جا رہے ہیں جنکی حب الوطنی کی قسمیں کھائی جاتی رہیں

سیاسی و نظریاتی اختلاف کی بنیاد پر لوگوں کو غدار قرار دینے کا سلسلہ اب بند ہونا چاہیے

عاصمہ جہانگیر نے عدلیہ کی بحالی، جمہوریت کی بقاء، سول لبرٹی اور انسانی حقوق کیلئے ناقابل فراموش قربانیاں دیں،

ان پر بار میں داخلے پر پابندی عائد کیا جانا انتہائی افسوسناک اور غیر جمہوری سوچ کا مظہر ہے

سپریم کورٹ بار کی سابق صدر اور انسانی حقوق کی ممتاز رہنما محترمہ عاصمہ جہانگیر سے ٹیلی فون پر گفتگو

آپ اور ایم کیو ایم نے اس کڑے وقت میں میرا بھرپور ساتھ دیا ہے۔ عاصمہ جہانگیر کی الطاف حسین سے گفتگو

اختلاف رائے کو برداشت کر کے ہی جمہوری ماحول کو فروغ مل سکتا ہے۔ عاصمہ جہانگیر

لندن:۔۔۔۔۔ 20، جون 2012ء

متحدہ قومی موومنٹ کے قائد جناب الطاف حسین نے کہا ہے کہ پاکستان کے استحکام، جمہوریت کی بقاء اور محروم عوام کے سیاسی و انسانی حقوق کیلئے جدوجہد کرنے والوں کو غدار قرار دیا جانا ملک کی بڑی بد قسمتی ہے اور یہ سیاسی و نظریاتی اختلاف کی بنیاد پر لوگوں کو غدار قرار دینے کا سلسلہ اب بند ہونا چاہیے۔ انہوں نے یہ بات آج سپریم کورٹ بار کی سابق صدر اور انسانی حقوق کی ممتاز رہنما محترمہ عاصمہ جہانگیر سے ٹیلی فون پر گفتگو کرتے ہوئے کہی۔ جناب الطاف حسین نے بعض حلقوں کی جانب سے محترمہ عاصمہ جہانگیر کو ملک کا غدار قرار دیئے جانے پر سخت افسوس کا اظہار کرتے ہوئے کہا کہ محروم عوام کے حقوق کیلئے آواز بلند کرنے اور سیاسی مخالفت کی بناء پر پر پہلے تو ایم کیو ایم ہی کو غدار کہا جاتا رہا ہے، پھر گزشتہ دنوں حسین تھانی کو غدار کہا گیا اور اب محترمہ عاصمہ جہانگیر اور کئی ایسے بڑے بڑے نام بھی غدار قرار دیئے جا رہے ہیں جن کی حب الوطنی کی قسمیں کھائی جاتی رہیں۔ یہ عمل ملک کیلئے بڑی بد قسمتی کی بات ہے۔ جناب الطاف حسین نے بعض حلقوں کی جانب سے محترمہ عاصمہ جہانگیر کو قتل کی دھمکیاں دیئے جانے اور بعض بار ایسوسی ایشن کی جانب سے ان پر بار میں داخلے پر پابندی عائد کرنے پر بھی سخت افسوس کا اظہار کرتے ہوئے کہا کہ آپ جیسی خاتون جس نے ہمیشہ ملک میں انسانی حقوق کیلئے آواز بلند کی، جس نے عدلیہ کی بحالی، جمہوریت کی بقاء، سول لبرٹی اور انسانی حقوق کیلئے ڈنڈے کھائے، جیلیں بھگتیں اور ناقابل فراموش قربانیاں دیں، ان پر پابندی عائد کیا جانا انتہائی افسوسناک اور غیر جمہوری سوچ کا مظہر ہے۔ انہوں نے محترمہ عاصمہ جہانگیر سے اپنی اور ایم کیو ایم کی جانب سے دلی ہمدردی اور بھرپور یکجہتی کا اظہار کرتے ہوئے کہا کہ آپ جمہوریت کی بقاء اور انسانی حقوق کیلئے جدوجہد کر رہی ہیں اس میں ہم آپ کے ساتھ ہیں اور اس کڑے وقت میں ہم سے جو ہو سکے گا ہم کریں گے۔ محترمہ عاصمہ جہانگیر نے بھرپور یکجہتی اور ہمدردی کا اظہار کرنے پر جناب الطاف حسین سے دلی تشکر کا اظہار کرتے ہوئے کہا کہ آپ اور آپ کی جماعت نے اس کڑے وقت میں میرا بھرپور ساتھ دیا ہے جس سے مجھے بہت حوصلہ ملا ہے۔ محترمہ عاصمہ جہانگیر نے جناب الطاف حسین کے خیالات سے مکمل اتفاق کرتے ہوئے کہا کہ سیاسی و نظریاتی اختلاف کی بنیاد پر کسی کو غدار قرار دینا اور اظہار رائے پر پابندی عائد کرنا کسی بھی طرح ملک کے مفاد میں نہیں، اختلاف رائے کو برداشت کر کے اور ایک دوسرے کی بات سننے کی روایت کو پروان چڑھا کر ہی جمہوری ماحول کو فروغ مل سکتا ہے۔

ایم کیو ایم کے سگو اور کارکنان سے رابطہ کمیٹی کا اظہار تعزیت

کراچی:۔۔۔۔۔ 20، جون 2012ء

متحدہ قومی موومنٹ کی رابطہ کمیٹی نے ایم کیو ایم اور لاو کوٹ زونل کمیٹی کے رکن ملک آصف اعوان کی ہمیشہ رضیہ بیگم اور ایم کیو ایم جیکب آباد زون یوسی 3 کے جوائنٹ یونٹ انچارج محمد شریف دایو کی والدہ محترمہ عالمہ بی بی کے انتقال پر افسوس کا اظہار کیا ہے۔ ایک تعزیتی بیان میں رابطہ کمیٹی نے مرحومین کے تمام سگو اور لواحقین سے دلی تعزیت و ہمدردی کا اظہار کرتے ہوئے دعا کی کہ اللہ تعالیٰ مرحومین کو جنت الفردوس میں اعلیٰ مقام عطا فرمائے اور سگو اور ان کو صبر جمیل عطا کرے۔ (آمین)

سندھ نیشنل پارٹی کے مرکزی رہنما ممتاز حسین بھنجرہ کی متحدہ قومی موومنٹ میں شمولیت خورشید بیگم سیکرٹریٹ عزیز آباد میں رابطہ کمیٹی کے ارکان جاوید کاظمی اور سید شاکر علی سے ملاقات

کراچی۔۔۔20، جون 2012ء

سندھ نیشنل پارٹی کے مرکزی رہنما ممتاز حسین بھنجرہ نے قائد تحریک جناب الطاف حسین کی جانب سے ملک بھر کی 98 فیصد مظلوم قومیتوں کے حقوق کی عملی جدوجہد سے متاثر ہو کر متحدہ قومی موومنٹ میں شمولیت کا اعلان کیا ہے۔ یہ اعلان انہوں نے گزشتہ روز خورشید بیگم سیکرٹریٹ عزیز آباد میں ایم کیو ایم کی رابطہ کمیٹی کے ارکان جاوید کاظمی اور سید شاکر علی سے ملاقات کے دوران کیا۔ اس موقع پر متحدہ سوشل فورم کے انچارج لوگ خان چنہ، جوائنٹ انچارج احمد سلیم صدیقی، اراکین یوسف منیر شیخ، شہزاد احمد راہی اور حاجی شفیق الرحمن بھی موجود تھے۔ ممتاز حسین بھنجرہ نے رابطہ کمیٹی کے اراکین سے گفتگو کرتے ہوئے کہا کہ جناب الطاف حسین سندھ کے سچے سپوت ہیں اور سندھ دھرتی پر جنم لینے والی اس عظیم شخصیت کی قیادت میں ہی ملک و قوم کو بھنور سے نکالا جاسکتا ہے۔ انہوں نے کہا کہ ایم کیو ایم ہر مظلوم قومیت سے تعلق رکھنے والی افراد کی جماعت ہے اور ایم کیو ایم پر لسانیت کا الزام لگانے والے ہی دراصل لسانی فسادات کی گھناؤنی سازشوں کے پیچھے کارفرما ہیں۔ انہوں نے اس عزم کا اظہار کیا کہ وہ حق پرستی کے مشن، مقصد اور نظریے کے فروغ کیلئے اپنا بھرپور کردار ادا کریں گے۔ رابطہ کمیٹی کے ارکان جاوید کاظمی اور سید شاکر علی نے ممتاز حسین بھنجرہ کی ایم کیو ایم میں شمولیت کا زبردست خیر مقدم کیا اور مظلوموں کے حقوق کی جدوجہد کیلئے خوش آئند قرار دیا۔

کورنگی کے علاقے گلگت کالونی میں مکان کی دیوار گرنے کے نتیجے میں ایک ہی گھرانے کے چار معصوم بچوں کے جاں بحق ہونے پر رابطہ کمیٹی کا اظہارِ افسوس

جاں بحق بچوں کے لواحقین کو معاوضہ دیا جائے اور ایسے افسوسناک واقعات کے تدارک کیلئے متعلقہ اداروں کو فعال کیا جائے

کراچی۔۔۔20، جون 2012ء

متحدہ قومی موومنٹ کی رابطہ کمیٹی نے کورنگی کے علاقے گلگت کالونی میں ایک مکان کی دیوار گرنے اور اس کے نتیجے میں ایک ہی گھرانے کے چار معصوم بچوں کے جاں بحق ہونے پر دلی افسوس کا اظہار کیا ہے۔ ایک تعزیتی بیان میں رابطہ کمیٹی نے اس افسوسناک واقعہ میں جاں بحق ہونے والے بچوں کے سوگوار لواحقین سے دلی تعزیت و ہمدردی کا اظہار کرتے ہوئے انہیں صبر کی تلقین کی۔ رابطہ کمیٹی نے دعا کی کہ اللہ تعالیٰ جاں بحق افراد کے درجات بلند فرمائے اور سوگواران کو صبر جمیل عطا کرے۔ رابطہ کمیٹی نے گورنر سندھ ڈاکٹر عشرت العباد اور وزیر اعلیٰ سندھ قائم علی شاہ سے مطالبہ کیا ہے جاں بحق ہونے والے معصوم بچوں کے لواحقین کو معاوضہ ادا کیا جائے ایسے افسوسناک واقعات کے تدارک کیلئے متعلقہ اداروں کو فعال بنایا جائے۔

سینئر صحافی عارف ہاشمی کے صاحبزادے کے انتقال پر رابطہ کمیٹی کا اظہارِ تعزیت

کراچی۔۔۔20، جون 2012ء

متحدہ قومی موومنٹ کی رابطہ کمیٹی کے رکن و ایم کیو ایم شعبہ اطلاعات کے انچارج و اسع جلیل نے سینئر صحافی اور روزنامہ عوام کے سینئر رپورٹر عارف ہاشمی کے جواں سال صاحبزادے محمد اویس ہاشمی کے انتقال پر گہرے رنج و غم کا اظہار کیا ہے۔ ایک تعزیتی بیان میں رابطہ کمیٹی نے عارف ہاشمی سمیت مرحوم کے تمام سوگوار لواحقین سے دلی تعزیت و ہمدردی کا اظہار کرتے ہوئے دعا کی کہ اللہ تعالیٰ مرحوم کو جنت الفردوس میں اعلیٰ مقام عطا فرمائے اور سوگوار لواحقین کو صبر جمیل عطا کرے۔ (آمین)

